

PATRI LEOPOLDU TABONE OFM KAP.

50 sena fis-sacerdozju

Jikteb Mario Attard

Fit-2 ta' April 1949 ħa l-ewwel quddiesja tiegħu Patri Leopoldu Tabone. Illum, ħamsin sena wara, qieghed ifakkar din l-okkażjoni sabiħa. B'dan il-ħsieb żort lil Patri Leopoldu fil-Kunvent ta' Sant'Antnin, Kordin, u ksibt it-tagħrif li ġej.

It-tfulija

Leopoldu twieled ġewwa Bormla nhar is-7 ta' Settembru, 1924 fi Triq Santa Tereza (illum Triq il-Pellegrinaġġ). Eżattament huwa kien joqgħod bejn il-parroċċa u Sta. Liena. Bħala tifel, serva ta' abbati fil-parroċċa ta' Bormla. Dan is-servizz kien il-bidu tal-hajra tiegħu li jsir qassis kif ukoll il-holma ta' missieru. Qatt iżda ma kien għadlielu minn mohħu li jsir patri fi hdan il-Kapuċċini. Huwa kien l-ikbar wild, u għandu huh iehor Kapuċċin, Patri Krispin.



Wara li kienu joqogħdu fi Triq Santa Tereza, marru joqogħdu fuq San Pawl (fejn il-Posta) wara li kienet mietet nanntu. Il-familja tiegħu fil-gwerra kienet rifuġjata fir-Rabat u meta ġew lura marru joqogħdu fuq Santa Margerita. Xi żmien wara kienu marru Birżebbuġa f'dar li kienu bnew, iżda l-firda minn Bormla kienu jhossuha wisq l-aktar meta kien joqrob Diċembru.

Bħal tfal oħra, Leopoldu beda l-ewwel skola f'tan-Nuna li kienet tinsab fi Strada Sofija, wara mar fl-iskola tas-Sorijiet ta' San Franġisk. Għamel sena fil-Kulleġġ De La Salle (li dak iż-żmien kien għadu jinsab fi *Strada Buongiorno*) imbagħad mar f'tal-Gvern fejn tinsab illum. Iktar tard dahal fl-iskola tas-Sorijiet tas-St. Joseph, il-Mater Boni Consilii fir-Rahal Gdid biex fl-1935, meta kellu ħdax-il sena, dahal fis-Seminarju ta' Malta. Fis-sena ta' wara beda jattendi s-Seminarju ta' Ghawdex.

Il-ġibda għas-Sacerdozju

Filwaqt li l-ġibda għas-sacerdozju kienet għadha hajja fih, ġewwa Ghawdex bdiet tieħu l-hmira tagħha. Dan għaliex f'Ghawdex kien isir in-novizzjat tar-reliġjużi Kapuċċini, u hemm beda jithallat magħhom ukoll. Dan kien isehh bis-saħħa tal-passiġġati li kienu jagħmlu s-seminaristi u n-novizzi Kapuċċini fil-hinijiet tal-mistrieħ tagħhom. Kien hawn li sab patri Kapuċċin ihajru jattendi l-iskola Serafika li l-Kapuċċini kellhom fil-Kalkara. F'Diċembru 1939 dahal

novizz mal-patrijiet tal-Kapuċċini u wara dam sitt snin student fil-Kunvent ta' Santa Liberata fil-Kalkara.

L-ewwel Youth Centre mixed u l-missjoni

Meta qaddes fit-2 ta' April, 1949, intbagħat il-Marsa bhala organista kif ukoll biex jagħmel hidma pastorali. Kien żmien meta l-Marsa kellha biss il-parroċċa tat-Trinità u l-knisja kellha bżonn ristrutturazzjoni fil-ġebbla minhabba ħsara li ġarrbet fil-Gwerra. B'kollox dam għaxar snin. Mill-Marsa ntbagħat l-Imsierah (illum San Ġwann) fejn b'kollox dam 24 sena. Huwa kien l-ewwel Kappillan tal-lokal fejn dam 18-il sena. Fl-Imsierah waqqaf l-ewwel *Youth Centre mixed* f'pajjiżna.

Fuq talba tiegħu ntbagħat fid-djoċesi ta' Garissa, fil-Kenja, bhala missjunarju. Kellu 58 sena. Hemmhekk, jistqarr Patri Leopoldu Tabone, qatta' l-isbah tliet snin ta' hajtu għaliex għex mal-fqar u fl-istess hin kienu l-aġar għall-fatt li huwa ma kienx jaf isuq. Is-sewqan huwa essenzzjali għall-missjunarju minhabba d-distanzi enormi li jrid jivvjaġġja halli jwettaq il-hidma tiegħu. Dam il-Kenja bejn l-1983-86 fejn fost hwejjeg oħra waqqaf *Youth Centre* f'Wijir.

Ta' 75 għadu attiv

Wara l-missjoni qagħad fil-Kunvent ta' Sant'Antnin, fuq Kordin, fejn għadu sal-lum. Huwa waqqaf *Youth Centre* għaž-zgħažagh li joqogħdu fl-inħawi tal-Kunvent. Dan il-post ġdid għal Patri Leopoldu kien ifisser xogħol ġdid. Sar Kappillan tal-Habs fir-Rahal il-Ġdid fejn għamel xogħol ta' *counselling*, xogħol spiritwali u kuntatt mal-familji tal-habsin.

Fl-1993, wara hafna taħbit fetah *Welfare Home* ġewwa l-Fgura biex tipprovdi saqaf għal ftit żmien għal dawk l-irġiel li ma jkollhomx fejn jorqdu. Patri Leopoldu għaraf din il-ħtieġa wara li kienu jmorru diversi rġiel jitolbuh rifuġju fil-Kunvent ta' Sant'Antnin.

Fost in-nies li l-aktar impressjonawh, Patri Leopoldi Tabone jsemmi lill-ex-Arcipriet Duminku Cutajar minhabba l-eżattezza u l-puntwalità li kellu, kif ukoll il-hila u l-qdusija li kien jara fl-iskultur Bormliż Abram Gatt.

RENÈ PHOTOGRAPHER

(FUQ SAN PAWL)

Fejn issibu:

Għažla kbira ta' Frames u Albums ta' kull daqs u għal kull okkażjoni u
Cameras bi Prezzijiet Moderati.
Tinghata FILM B'XEJN u ALBUM
ma' kull film żviluppat.

Ritratti tal-Passaport u I.D. Cards
fi ftit minuti

TEL: 828077